

50. Resurgam! *

Foqos fuq werqa żġhira f'wiċċ l-ġhadira
dudu sewdien u żġhir, u malli foqos
ġhodos ġol-ilma, niżel jġhix fil-ħama
u t-tajn tal-qieġħ.

U ġħal tliet snin tkaxkar mal-art ġol-ħama,
u kiel id-dud, l-ġheruq u l-bċieċ tal-ħatab
u l-bċieċ tal-weraq marradin safrana
li fil-qieġħ jinżlu.

U t-trill u ż-żringijiet u l-ħut imżewwaq
kienu jqisuh bħal ħaġa ta' stkerrih;
ma basru qatt li taħt kruhitu sewda
hemm ruħ moħbija.

Wasal il-jum tal-qawma mill-imwiet!
Id-dudu tela' minn ġot-tajn u l-ħama,
qabad ma' xitla, u tela' fuq wiċċ l-ilma
u f'fosdqa tgeżwer.

Il-fosdqa wara ftit fi tnejn inqasmet,
u minn ġo nofsha ħareġ mazzarell
b'par ġwenħajn bojod, ġismu kollu mżewwaq
vjola u kannella.

Il-ħut b'geddumu mbewwaq fuq wiċċ l-ilma
lemaħ lill-mazzarell jittajjar fl-ġholi,
u kollu mġhaġġeb ra lill-fosdqa kerha
mdendla ma' siġra.

Ix-xemx leqqet bis-ših fuq il-ġhadira,
u b'kurunetta f'fomm kull raġġ ta' wiċċha
ġhanniet il-festa kollha ferħ tal-qawma
minn bejn l-imwiet!

** il-mazzarell (dragonfly) jofqos fuq werqa, jinżel fil-qieġħ, u wara tliet snin jitla' fil-wiċċ, isir chrysalis, u minnha johroġ farfett.*